

## இன்பம்

பழந்தமிழ் கற்றல் இன்பம்  
 பலநாடு கற்றல் இன்பம்  
 எழுந்திடு புதுமை தன்னை  
 ஏற்றிடல் வாழ்வுக் கின்பம்  
 குழந்தையின் தளிர்க்கை பட்ட  
 கூழினை உண்ப தின்பம்  
 இழந்ததைப் பெறுதல் இன்பம்  
 இசைபட வாழ்தல் இன்பம்!  
 ★ கற்றவர் முன்தாம் கற்ற  
 கல்வியைக் கூறல் இன்பம்  
 வெற்றியை வாழ்வில் சேர்க்கும்  
 வினைபல புரிதல் இன்பம்  
 சிற்றினக் கயவ ரோடு  
 சேராது வாழ்தல் இன்பம்  
 பெற்றதை வழங்கி வாழும்  
 பெருங்குணம் பெறுதல் இன்பம்! ★

— சுரதா

### பொருள்

பழந்தமிழ் இலக்கியங்களைக் கற்பது மகிழ்ச்சி தரும். பல நாடுகளுக்குப் பயணம் மேற்கொள்வது மனத்துக்கு மகிழ்ச்சி தரும். காலந்தோறும் மாறிவரும் தேவையான புதுமைகளை ஏற்றுக்கொள்ளும் மனப்பக்குவம் பெறுதல் வாழ்வுக்கு மகிழ்ச்சி தரும்.

குழந்தை, தன் பிஞ்சுக்கையால் கூழ்போலப் பிசைந்த உணவை ஒருவன் உண்ணும் போதும், தான் இழந்த பொருளை மீண்டும் அடையும்போதும், பிறர் புகழுமாறு வாழும்போதும் மகிழ்ச்சி ஏற்படும். கற்றோர் அவையில், தான் கற்ற கல்வியை எடுத்துரைப்பதும் வாழ்க்கையில் வெற்றி பெறுவதற்கான செயல்களில் ஈடுபடுவதும் மகிழ்ச்சி தரும்.

கீழ்க்குணம் உடைய தீயோரின் நட்பை விலக்கி வாழ்தலும், தாம் பெற்ற செல்வத்தைப் பிறருக்கு வழங்கும் சிறந்த குணம்பெறுதலும் வாழ்விற்கு மகிழ்ச்சி தரும்.

**சொற்பொருள் :** இசைபட - புகழுடன்; கயவர் - கீழ்க்குணமுடையோர்.

**இலக்கணக் குறிப்பு :** தளிர்க்கை - உவமைத் தொகை; பழந்தமிழ், சிற்றினம், பெருங்குணம் - பண்புத்தொகைகள்; வழங்கி - வினையெச்சம்; கற்றல், பெறுதல், வாழ்தல் - தொழிற்பெயர்கள்.

**ஆசிரியர் குறிப்பு :** உவமைக் கவிஞர் சுரதாவின் இயற்பெயர் இராசகோபாலன். இவர், திருவாரூர் மாவட்டத்திலுள்ள பழையனூரில் 23.11.1921 அன்று பிறந்தார். பெற்றோர் **திருவேங்கடம் - செண்பகம்** ஆவர்.

பாவேந்தர் பாரதிதாசன்மீது கொண்ட பற்றின் காரணமாகத் தம் பெயரைச் சுப்புரத்தினதாசன் என மாற்றிக்கொண்டார். அதன் சுருக்கமே **சுரதா** என ஆயிற்று.

தேன்மழை, துறைமுகம், சுவரும் சுண்ணாம்பும், சுரதாவின் கவிதைகள் முதலிய கவிதை நூல்களை சுரதா இயற்றியுள்ளார்.

**தேன்மழை** என்னும் கவிதை நூல், தமிழகஅரசின் தமிழ் வளர்ச்சித் துறை வழங்கும் சிறந்த நூலுக்கான பரிசைப் பெற்றுள்ளது. தமிழக இயலிசை நாடக மன்றத்தின் **கலைமாமணி**ப் பட்டத்தையும், தமிழகஅரசின் **பாவேந்தர்** விருதையும் இவர் பெற்றுள்ளார்.

**நூற்குறிப்பு :** **தேன்மழை** நூலில் இயற்கையெழில் முதலாக ஆராய்ச்சி ஈறாகப் பதினாறு பகுதிகளாகக் கவிதைகள் இடம்பெற்றுள்ளன. அவற்றுள், **தேன் துளிகள்** என்னும் பகுதியில் இப்பாடல் இடம்பெற்றுள்ளது.

#### மாதிரி வினாக்கள்

**அ) புறவயவினாக்கள்**

**கோடிட்ட இடத்தை நிரப்புக.**

1. குழந்தையின் தளிர்க்கை பட்ட \_\_\_\_\_ உண்பது இன்பம்.
2. கற்றவர்முன் தாம் கற்ற \_\_\_\_\_ இன்பம்.
3. வெற்றியை வாழ்வில் சேர்க்கும் \_\_\_\_\_ இன்பம்.
4. \_\_\_\_\_ சேராது வாழ்தல் இன்பம்.

**ஆ) குறுவினாக்கள்**

1. எதனைக் கற்றல் இன்பம்?
2. வாழ்வுக்கு இன்பம் தருவது, எது?
3. எவ்வாறு வாழ்தல் இன்பம் தரும்?
4. எத்தகு வினைபுரிதல் வேண்டும்?
5. கல்வியைக் கூறல் இன்பம்தரும். எப்போது?
6. பெருங்குணம் எது?

**இ) நெடுவினா**

இன்பம் தருவனவாக உவமைக்கவிஞர் கூறுவன யாவை?